

ҚИССАИ РҶҒОҲ, ШЕР ВА ХАР

10

Душанбе
«Адиб»
2011

Бозгӯи *Гулназар*

«Маснавии маънавӣ», ки номи фарзанди фарзонаи тоҷик Мавлоно Ҷалолиддини Балхиро ҷовидон гардонидааст, дар саросари олам маълуму машҳур аст. Абдурахмони Ҷомӣ дар васфи ин асар фармудааст:

*Маснавии маънавии Мавлавӣ
Ҳаст Қуръон дар забони паҳлавӣ.*

Мавлавӣ дар «Маснавии маънавӣ» барои тақвияти андешаву афкори худ аз бисёр қиссаву ривоятҳои халқӣ истифода кардааст. Инак, қиссаи даҳум.

Дар бешае шоҳи ҳайвонҳо – Шер мезист. Боре бо Фил ҷангу талош кард ва дар ин задухӯрд захмӣ шуд. Вай ки бар ҳама ҳайвонҳо ғолиб буд ва пасмондаи сайдашро ҳайвонҳои хурду калон насиба мекарданд, акнун наметавонист ба шикор барояд. Бисёр гурусна монд. Илоҷе наёфт. Рӯбохро даъват карду гуфт:



– Рав, гирду атрофро давр зан, ҳеч набошад, Хараке барои ман пайдо кун. Каме қувват гирам, ба шикор мебароям. Пасмондаи хӯрокамро хӯрда мегардед. Вагарна ҳама аз гурснагӣ мемуред.

Рӯбоҳ пурсид:

– Ман Харро чӣ хел ба пеши ту меорам?

Шер ҷавоб дод:

– Ҳафт пушти ту, Рӯбоҳ, фиребгару дурӯғгӯ буд ва ту аз ҳамон авлод ҳастӣ. Фиреб куну Харро барои кути ман гирифта биёр.

Рӯбоҳ «Хуб!» гуфту ба кофтуков баромад. Хеле дараву пуштаҳоро давр зад. Ногоҳ дар санглохи беобу гиёҳ Хари нимҷони хароберо дид. Шод шуду ба он тараф тохт.

– Салом, эй Хар !

– Салом, эй Рӯбоҳ !

Рӯбоҳ наздиктар рафт ва бо Хар сухан оғоз кард:

– Эй Хар ! Ман аз ҷое омадам, ки алафаш ба қади ту баробар аст. Аз ҷаҳор тараф чашмаҳо равон, бихишти ҳақиқист.


Хар файласуфона гуфт:

– Хар чӣ дар тақдир ҳаст, ҳамонро мебинам. Маро ҷойи дигар лозим нест. Сабру тоқат наҷотам медиҳад.

Рӯбоҳ ба айёри сар кард:

– Ту дар ин ҷо аз беалафию беобӣ харобу лоғар шудай. Модоме ки каме дуртар аз ин ҷо ҷарогоҳи хуб ҳаст, ҷаро ҷонатро дар азоб мемонӣ? Бо ман биё, роҳат кун.

Хар, ки хар буд, Рӯбоҳи нимҷону гуруснаро дуруст наид, нагуфт, ки агар ҷойи ба бихишт монандро медонӣ, ҷаро ин қадар лоғару хароб ҳастӣ? Надиду напурсид. Мафтуни суханҳои Рӯбоҳ шуду ҳамроҳи ӯ ба сӯи «бихишт» равон гардид. Хеле роҳ рафтанд, аз обу алафи фаровон дарак набуд. Ҳамин ки ба бешазор наздик омаданд, Шер аз дур Харро дид ва аз шиддати гуруснагӣ тоқат накарду ба сӯи Хар тохт.



Хар ҳаллоси девонавори Шери гуруснаро пай бурду ба қафо, ба тарафи санглохи худ гурехт ва раҳораҳ мегуфт:

– Лаънат ба ту, Рӯбоҳи ҳилагар. Қариб буд, ки лукмаи тайёри Шер шавам.

Шер, ки захмӣ ва хаста буд, натавонист Харро дунболагирӣ кунад ва ҳайрону ноумед ба ҷойи худ нишаст.

Рӯбоҳ маломаташ кард:

– Эй Шер ! Чаро сабр накардӣ, ки Хар наздиктар ояд?

Шер ғуррид:

– Гуруснагӣ тоқатамро тоқ кард. Хостам, ки зудтар шиками худро сер кунам.

Рӯбоҳ пурсид:

– Акнун чӣ кор мекунем?

Шер ҷавоб дод:

– Як бори дигар ба назди Хар раву ба ин ҷо биёраш. Дигар бетоқатӣ намекунам.

Рӯбоҳ бо таачҷуб пурсид:

– Оё Хар дубора ба ин ҷо меояд?

Шер бо боварӣ гуфт:

– Меояд. Зеро вай Хар аст ва ту Рӯбоҳи маккор ҳастӣ.

Рӯбоҳ инро шуниду ба сӯи санглох, ба ҷойи зисти Хар равона шуд. Ҳамин ки Хар Рӯбоҳро дид, ба маломат сар кард:

– Рӯбоҳи ноодам! Ба ту чӣ бадӣ кардам, ки маро ба даҳони Шер партофтӣ?

Рӯбоҳ бо макру фиреб гуфт:

– Маро бубахш, эй Хар! Фаромӯш кардаам, ки ба ту гӯям: агар дар роҳ Шереро мебинӣ, ин Шер нест. Тилисм аст.

Хар ба ғазаб омад:

– Кадом тилисм? Шере буд, ки маро дар як лаҳза пора–пора мекард.

Рӯбоҳ гуфт:

– Оре, вай Шер нест, тилисм аст. Дар роҳи маконе, ки мо «биҳишт»–аш меношем, чунин тилисм гузошта шудааст. Ин барои он аст, ки ҳар булҳавас ба биҳишт роҳ наёбад, аз Шер тарсаду аз роҳ баргардад.

Хар чанде ину он гуфт, қатъият нишон дод. Вале охири охир мафтунӣ тасвирҳои шодоби Рӯбоҳ шуд ва ҳамроҳи Рӯбоҳ аз нав ба ҷониби мавзеи пуралафу сероб равона гардид. Рӯбоҳ хангоми сафар аз алафу буттаву чашмаҳои он ҷо ҳикоят мекард, иштиҳои Хар ба тугён меомад, нафсаш мисли лаҷом ўро ба «биҳишт» мекашид.

Ҳамин ки ба камингоҳи Шер наздик омаданд, Шер бо як ҳамла Харро нақши замин намуду ду порааш кард.

Баъди он ки тугёни нафсаш ором гирифт, ба чониби чашмасор роҳ кашид, то ташнагиашро шиканад.



Рӯбоҳ, ки гурусна буду ин лаҳзаи муносибро интизор мекашид, зуд ба сари ҷасади Хар тохт ва мағзи сару дили ӯро нӯши ҷон кард.

Баъди чанде Шер баргашт ва хост, ки аз мағзи сару дили Хар каме бихӯрад. Дид, ки на ин ҳасту на он. Қаҳраш омад, фиғон кард:

– Эй Рӯбоҳ ! Мағзи сару дили Хар кучо шуд?

Рӯбоҳ лаб лесид, дар ҷавоб гуфт:

– Агар Хар мағзи сару дил медошт, оё дубора ба ин ҷо меомад?

Шер хандид ва Рӯбоҳ ҳам қаноатмандона дум чунбонд.

ҚИССАИ РҶБОҲ, ШЕР ВА ХАР

(Барои хонандагони хурдсол)